



Ədalətin bərqərar olunması naminə

Bu məhkəmə prosesi həm də dəhşətli cinayətlərin təkrarlanmasının qarşısını almaq üçün mühüm əhəmiyyət kəsb edir

Tarix nə unudur, nə də unudulur. Və gec-tez bütün cinayətkarlar, qatillər öz bədnam əməllərinə görə cavab verməli olurlar. Sonda ədalət öz yerini tutur, haqq qalib gəlir.

Erməni vandalları 1990-cı illərdə Azərbaycanın Qarabağ və Şərqi Zəngəzur torpaqlarını günahsız azərbaycanlıların qanına boyayanda, qoca, cavab, uşaq, əlil demədən, yalnız milli kimliklərinə görə insanlara divan tutanda, işgəncələr verəndə, qətləmlər, soyqırımları törəyəndə nəinki bu həqiqəti yadlarına salmırdılar, hətta özlərini "qəhrəman", "qalib" hesab etdilər.

Otuz il Azərbaycan xalqını ən böyük mənəvi ağrılara məhkum etdilər. Xalqımız yalnız erməni quldurları tərəfindən vəhşicəsinə qətlə yetirilən, şikəst edilən soydaşlarımızın dərdlərini çəkmədi. Eyni zamanda Ermənistanın həmin illərdə işğal etdiyi iyirmi faiz ərazisindən nigaran yaşadı. Azərbaycan xalqı Qarabağda, Şərqi Zəngəzurdə qəsbkar ermənilərin amansızlıqla uçurub, dağıtdıqları, talan etdikləri, od vurub yandırdıqları, xarabalığa çevirdikləri yurdlarımızın həsrətini çəkdi.

Ermənistan Qarabağ və Şərqi Zəngəzuru otuz ilə yaxın işğal altında saxladı. 2020-ci il sentyabrın 27-də işğalçı ölkənin silahlı qüvvələrinin növbəti tərribatı Vətən müharibəsinin başla-

masına səbəb oldu. 44 gün davam edən müharibədə qəhrəman Azərbaycan Ordusu Ermənistan silahlı qüvvələrini məğlub etdi, Qarabağ və Şərqi Zəngəzur azadlığına qovuşdu.

2023-cü ilin sentyabrında həyata keçirilən lokal xarakterli antiterror tədbirləri nəticəsində isə Azərbaycanın suverenliyi tam təmin olundu. Artıq üçrəngli, ay-ulduzlu bayrağımız ölkəmizin bütün ərazilərində dalğalanır.

Azərbaycan xalqına qarşı çoxsaylı cinayətlərin törədilməsində ittiham olunanların həbs edilərək respublikamızın paytaxtına gətirilmələri, əməllərinə görə məhkəmə qarşısında cavab vermələri də ilahi ədalətin təcəssümüdür.

Ermənistanın hərbi təcavüzü nəticəsində sülh və insanlıq əleyhinə cinayətlər, müharibə cinayətləri, o cümlədən təcavüzkar müharibənin hazırlanması və aparılması, soyqırımı, müharibə qanunlarını və adətlərini pozma, habelə terrorçuluq, terrorçuluğu maliyyələşdirmə, hakimiyyəti zorla ələ keçirmə və onu zorla saxlama və digər çoxsaylı cinayətlər törətməkdə təqsirləndirilən Ermənistan Respublikasının vətəndaşları Arayik Harutyunyan, Arkadi Qukasyan, Bako Sahakyan, Davit İşxanyan, Davit Babayan, Lyova Mnatsakanyan və digərlərinin, eləcə də Ruben Vardanyanın barəsində olan cinayət iş-

ləri üzrə məhkəmə proseslərinin baxış iclası fevralın 6-da başladı.

Əvvəlcə onu qeyd edək ki, Bakı Hərbi Məhkəməsində keçirilən iclasda təqsirləndirilən şəxslərin hər biri bildikləri dildə, yəni erməni və rus dillərində tərcüməçi, həmçinin müdafiələri üçün vəkillər ilə təmin edilib.

Ermənistan Respublikası və onun silahlı qüvvələri, o cümlədən Ermənistanın yaratdığı qondarma "Dağlıq Qarabağ respublikası" və onun qanunsuz silahlı birləşmələri tərəfindən törədilən cinayətlərdə ittiham olunan 15 nəfər erməniəilli şəxsin təqsirləndirildiyi cinayət işi üzrə məhkəmə prosesinin əvvəlində təqsirləndirilən şəxs Arayik Harutyunyan məhkəmədən söz istədi, hakimin icazəsindən sonra müraciətini səsləndirdi. Arayik Harutyunyan hazırda baxılan cinayət işi üzrə ittiham olunan şəxslərə psixoloji təzyiq göstərilməsi və psixotrop dərmanların verilməsinə dair Ermənistan mediasında yayılan iddiaları yalan adlandırdı: "Nəzərə alsaq ki, təcridxanada bizim məlumat almaq, etiraz etmək imkanlarımız olub. Həmçinin Ermənistan mediasında və digər kütləvi informasiya vasitələrində bizim saxlanma şəraitimiz daim müzakirə olunur. Başa düşdüyüm qədər Ermənistan Respublikasının baş naziri bəyan edib ki, bizə qarşı psixoloji təzyiq və həmçinin psixotrop dərman-

lardan istifadə edilməsi barədə fikirləri var". Arayik Harutyunyan təcridxanada bütün qanunlara əməl olunduğunu da diqqətə çatdırdı: "Beynəlxalq Qırmızı Xaç Komitəsi vaxtaşırı olaraq bizi ziyarət edir. Bizim ailə üzvlərimizlə telefon zəngi imkanlarımız olur. Təcridxanada bizə qarşı münasibət qanuni qaydada təmin olunur və bizimlə qanuni davranırlar. İstintaq dövründə də müstəntiqlər tərəfindən hüquqlarımız təmin olunub. Vəkillər həmişə istintaqda iştirak ediblər. Xüsusilə qeyd etmək istəyirəm ki, bizə qarşı hər hansı bir təzyiq olmayıb. İstintaq zamanı bizimlə hər zaman qanun çərçivəsində davranıblar. Təşəkkür edirəm".

Məhkəməyə müraciət edərək söz istəyən digər təqsirləndirilən şəxs Davit Babayan da saxlanma şəraitindən razı olduğunu, ona və digər təqsirləndirilən şəxslərə təzyiq göstərilmədiyini söylədi: "Bizimlə hər dəfə hörmətlə davranırlar və yerimizdə başqası olsa nə edərdi onu özlərinə sual versinlər. Bizim həqiqəti demək cəsarətimiz var. Həqiqət sərhəd tanımır. Burada saxlanma yerimiz də çox yaxşıdır".

Göründüyü kimi, Ermənistan hökumətinin, eləcə də Ermənistan kütləvi informasiya vasitələrinin qəsdən yaydıqları bir sıra məlumatların yalan, böhtan olduqlarını cinayət əməllərinə görə mühakimə olunan şəxslərin özləri də etiraf edirlər.

Dövlət ittihamını müdafiə edən prokurorun giriş nitqi ilə məhkəmə iştirakçılarına müraciətində qeyd etdiyi kimi, hazırkı məhkəmə prosesi ədalətin bərqərar olması naminə keçirilir: "Cinayət işində olan sübutlar tarixi faktlara əsaslanmaqla göstərir ki, törədilmiş cinayətlər ayrı-ayrı təsadüfi hadisələr olmayıb, onlar ən yüksək səviyyədə mütəşəkkil qaydada planlaşdırılaraq qəddarlıqla və amansızlıqla törədilib".

Tədqiq və təqdim edilən cinayətlərin Ermənistan dövlətinin siyasi, hərbi, maddi və digər dəstəyi, Ermənistanın siyasi-hərbi rəhbərliyinin verdiyi göstəriş və təlimatları nəticəsində törədildiyinin məhkəmə prosesində aydın olacağını qeyd edən dövlət ittihamını müdafiə edən prokuror vurğuladı: "Bu məhkəmə prosesi, həmçinin belə dəhşətli cinayətlərin təkrarlanmasının qarşısını almaq üçün mühüm tarixi əhəmiyyət kəsb edir. Məhkəmə prosesində sübut olunacaq ki, müharibə cinayətkarları üçün təhlükəsiz sığınacaq, məkan yoxdur və beynəlxalq münasibətlər güc və zorakılıqla deyil, hüquq və qanunla nizamlanmalıdır".

**Zöhrə FƏRƏCOVA,
"Azərbaycan"**